


వచ్చునది వచ్చు

వేంపల్లె పబ్లిక్



“ఎండ. నేల పెనమై కాగుతాంది. ఇంటి ముందు కీలు రోడ్డు అద్దమై మెరుచ్చాంది. వేడి గాలి దావలో పోయేవాళ్ళ మొకానికి ఈడ్చి ఈడ్చికొ డతాంది. తప్పించుకోలేని మనుషులు వగరిచ్చా నడుచ్చాందారు. అంతవరకు వాకిట్లో కొంగమా దిరి ఒంటికాలి మీద నిలబడుకోనున్న నేను ఏదో గుర్తొచ్చినోని మాదిరి ఇంట్లోకి నడిసినాను. నేరుగా పొయ్యికాడున్న అమ్మి దగ్గరికెళ్లి..

‘అమ్మీ! నానీమా వాళ్ళ ఊరు వెళతానే....’ అన్నా దీనెంగా అప్పటికి ఆ మాదిరి అడగటం పదోసారి. పొయ్యిమీద నూకలన్నం దించి పైటతో మొఖ మీద చెమట తుడుచుకుంటాండే అమ్మి ఆ మాటలకి నన్ను తినేసేలా చూశా “ నీకెన్ని తూర్లు చెప్పాలా అని.” ఆ సూపుకు నాకు ఏడుపు తన్నుకొచ్చేసింది. ఏడచ్చా కూచున్నాను.

నాకు మా అమ్మమ్మవోళ్ళ వూరంటే చాలా ఇట్టం. ఇస్కూల్లో సెలవలిచ్చి అబ్బుటికే పదైద్దినాలైపాయ. దినాలు గడస్తావుంటే నాలో మా అమ్మమ్మ వోళ్ళ వూరికి పోవాలనే ఆశ పెరిగిపోతాఉండే. ఆ బాద కాల్చేస్తా ఉండే. సెలవలైపోయాక మల్లా పోసు కుదిరేపనేనా? కానీ మా అమ్మి పంపడం లేదు. పైగా పిల్లోడని కూడా సూడకుండా సెప్పినమాట వినకుంటే

కళ్లలో పచ్చికారం పెట్టి దండిచ్చాది. తలుపులువేసి కొడతాది. అమ్మీ సూపుకు అవన్నీగుర్తొచ్చి బరించ లేక కండ్లనిండా నీండ్లు పెట్టేసినా. అమ్మీ కరిగిపోతుండనుకుండాను గానీ ఆమె మరింత కోపంగా మారిపోయి.

“ ఎండ ఎక్కువగాండే పొలం కాడికి అన్నం ఎత్తుకుపోవడం చూడు ముందు..” అనె సీరెస్ గా.

మాపొలం శానాదూరం. ఊరిడ్డి ఊరుకు పోతున్నట్టుంటాది. ముందే యెండలు. ఎండపొద్దున నడుసుకుంటూ పోయి నాయనకు అన్నం ఇచ్చి రావల్లంటే మాటలు గాదు. మధ్యాహ్నం టైంలో నరమానెవడు ఎవ్వడూ ఆ దారిన తిరగడు. బిక్కుబిక్కుమంటూ నేనొక్కడే ఆ దారిన నడుచుకుంటూ బోవల్ల. కాళ్లకు సెప్పులా వుండవు. ఒగటికి రెండు సార్లు ఇంటిలో ఇప్పించినారు గానీ అవి నా సేతుల్లో శానాళ్లు నిలవకుండాబాయ.

ఇదిట్టావుంటే ఎనకేటు ముందేటు అని మల్లా అన్నం గ్యారీ దాదేపునా కేజిన్నరుంటాది. అంతదూరం దాన్ని బట్టుకొనెల్లసరికి నా అరసేతులు ఎర్రగా అయిపోతాయి. బుజంమీద పెట్టుకుందామా అంటే యేడి యేడి అన్నమైపోయి. అందుకే ఆ చేయి ఈ చేయి మార్చు కుంటానే పొలంగాడికి జేరుకుంటాను. ఆడికి బోయేసరికి రెండు చేతుల్లో నెత్తురు తేల్తాది. మంట పుడుతాది. యింగ పొలంకాడికి ఎళ్లినకాడ్నుంచి నామీద నాయన పెత్తనం ఒగటి.

నీండ్లు అందీరా. రాళ్లు ఏరేయేరా, పిచ్చిచెట్లు పెరికేయేరా... అంటా నానా పనులతో పానం తీసేచ్చాడు. సాయింతరం కాళ్లు ఒగటేమేనా పెరుకుతూ ఉంటాయి. వళ్లంతా పులిసి జరం కాసినట్టుంటాది. అమ్మీ యేడి నీళ్లు పెట్టి స్నీనం జేయిస్తే హాయిగా నిద్రపడుతాది.

నేను అన్నం దీసుకబోనని మొండిగేసినాననోక్కో నాయన సేన్లో సాయింత్రందాంక పచ్చుండి పనేయాల్సి వొస్తాది. అలా పనేసి ఆకలితో అలమటిస్తూ ఇంటికొస్తే ఇంగేమైనా ఉండాదా. నన్ను బట్టుకొని మల్లా నాలుగు దన్నడూ. దన్నితే పర్వాలా. ఇంట్లో ఉండనిస్తాడా. అయినీ ఆలోసించినాక నాకు పొలం కాడికే బోడమే మంచిదనిపించినాది. మవునంగా తలొంచుకొని నిలబడుకుండాను.

కాసెబ్బడికి అమ్మీ అన్నం గ్యారీ తెచ్చిచ్చా. దాన్ని దీసుకొని అమ్మీ వైపు దీనంగా జూస్తూ పొలం కాడికి యెలబార్తి.

“ఎండ... దిక్కులు జూడకుండా బిరిక్కిన నడిసి ఎళ్లిపో...” ఎనకనుంచి పురమాయిస్తూ అమ్మీ అన్నాది.

నేను ఎనక్కి తిరిగి జూడ్డా. అమ్మీ మాటలు వింటానే- దారిలో సుగాలోల్ల ఎద్దులబండ్లు ఏమైనా పోతాండాయా అని ఎదురుజూస్తూ పోబడ్డి. మా సేనికి అవతల సుగాళ్ళోళ్లు గుడిసెలు వేసుకొని ఉంటాండారు. సీటికీ మాటికీ ఆడ్నుంచి వోళ్లు ఊర్లోకి వచ్చాంటారు. పోతాంటారు. వాళ్లవి కాళ్లు కాదని ఇనుపరాడ్లని నాకనిపిచ్చాంటాది. శానామంది ఎడ్లబండ్ల మీద ఊర్లోకొచ్చి

వెళ్తాంటారు. వాళ్లతోటి నేను ‘నిమ్మకాయల రాజాసాబ్’ కొడుకునని జేప్తే ఎవ్వరైనా నన్ను బండ్లో కూసోబెట్టుకుంటారు. ఆ మాటలు ఈ మాటలు చెప్తా.. నన్ను దీసుకబోయి సేని కాడ వొదిలేస్తారు. మా నాయన అంత పేరుబోయినాడక్కడ.

కొందురు మాతరం గబ్బునాకొడుకులు ఎవరికొడుకైతేంటని నోరు తెరిసి అడిగినా బండ్లో కూచోబెట్టుకోరు. ‘అంతవరకు ఎక్కుంటా అన్నా’ అంటా బంగబోతే.. ‘సెప్పై నీక్కాదా’ అంటా కసురుకుంటారు. ఆ దినం సుగాలోళ్లబండి ఒక్కటి కూడా అవుపించలేదు.

గంటదాక నడిసి సీవరికి సేనికాడికి బోతి. సేన్లో నాయన గుంటక తోలుతావుండే. నాయన్ను జూడగానే నాకు అమ్మమ్మవాళ్ల ఊరు గుర్తొచ్చి ముఖేమంతా ఓ దిక్కుకు ఎట్టుకుంటి. నాయన నన్నుజూసి యీడంతేలే కుల్లుబోతునాకొడుకు అనుకుండాడేమో ఏమి పట్టించుకోలా. నాకు బాదగలిగి ఏడుపొచ్చి నాయన జూడకుండా మల్లా ఒక సారి ఏడ్చేస్తే. నా బాద ఎవరూ పట్టించుకోడం లేదని కుల్లుకుంటా ఉంటే నాయన అయినీ బట్టించుకోకుండా సేన్లో పనేయించుకోబట్టినాడు. నేను ఆ ముఖేతోనే కుల్లుకుంటా పనేస్తే. అట్నే సాయింతరం ఆయిపోయి. నాయన ముందు ఎద్దుల్ని దోలుకుంటా పోతావుంటే నేను ఎనకాల్నే నడుసు కుంటా ఇల్లు జేరుకుంటి.

ఎళ్లెబ్బడు నడిసి, వచ్చేబ్బడు నడిసి నాకు కాళ్లు పట్టిపోయి. పానం అల్తపడితే అమ్మీ బొయ్యికింద కందిపురక గబగబ దూర్చి నాకు నీండ్లు కాంచిచ్చా. నేను నీండ్లు బోసుకోని సాపతో మిద్దెక్కితి. బడుకొని ఆలోసించుకుంటాంటే ఏడుపు ఆగకుండా వస్తావుండాది.

ఇంకొద్ది దినాలు యిట్టే గడిసిపోతే సెలవలు రొన్నీ అయిపోతాయి. మళ్లీ ఇస్కూలు దెరుస్తారు. రోజూ ఇస్కూలుకు పోతా-వస్తూ ఇంటికాడ పనులు జేసుకోడానికే సరిపోతాది. ఇంగ అమ్మమ్మోళ్ల ఊరికి పోవాలనే కోరికె మాతరం

అలాగే ఉండిపోతాది.

మా స్నేయితులంతా సెలవల్లో శానా ఊర్లకు బోయినారు. కొంతమందైతే అబ్బుడే తిరప్పి, నంద్యాల, హైదరాబాదు అన్నీ తిరిగొచ్చినారు. నేను మాతరం ఇంగా ఇక్కడే ఉండాను.

ఒగసారి మా ఎక్కాలూరు ఒక్కొక్కరిని లేపి “వేసవి సెలవల్లో నీవెక్కడికి పోతా వుండావురా?... నువ్వెక్కడి పోతా వుండావురా...?” అని అందిరిని అడగబట్టె.

అందురూ ఎవరికి దోసిన పేర్లు వారు జేప్తే వుంటే నాకేం జెప్పాలో అర్థంగాక “మా అమ్మమ్మ వోళ్ల వూరిగెళ్తానూర్” అన్నా.


“అమ్మమ్మోళ్ల వూరికెళ్తే ఏమొస్తాదిరా నీ బొంద. మల్ల ఎబ్బుడన్నా అక్కడిగెల్లువుగానీ ఇబ్బుడికి ఎక్కడిగైనా ఎళ్లి ఒగ మంచి పదేశం జూసిరా ” అనె ఎక్కాలూరు నవ్వుకుంటా.

ఆ సారుగేందెల్లు అక్కడల్లా పోవాలంటే శానా లెక్క గావల్లని. అమ్మీ, బాబా దగ్గర అన్ని ఉండవ ని. అయినా నాకు మా నానీమా అంటేనే ఇట్టం. వోళ్ల ఊరంటేనే ఇట్టం. అక్కడల్లా బోవల్లని నాగేమాతరం లేదు.

మా నానీమా వోళ్ల ఊరు బలే బాగుంటాది. బొద కొట్టం. కొట్టం ముందు అరుగు. గిలక బాయి. అందులో నుంచి నీళ్లు తోడుకునే పిల్లా, పెద్ద. ఎగువ వీధిలో మసీదు. ఏళకు అందులో నుంచి అతిదగ్గరగా వినపడే అజా. దిగువీధిలో జెండా మాను.

జెండా మాను కింద సాయింత్రమైతానే జనం పిలపిలమంటా ఉంటారు. “రేయ్.. నూరా.. కొడుకు వచ్చినాడ్రా..” అంటా అందురూ ఆభిమా నెంగా ఎచ్చరిచ్చారు.

“మా అమ్మ ఎలా ఉంది... మా నాయన ఎలా ఉన్నాడు.. పంటలు ఎలా ఉండాయి.” అని అన్నీ అడిగి తెల్సుకుంటారు. పెళ్లైతే నన్ను ఊపిరి తీసుకోకండా జేచ్చారు. ఒక్కోసారి నేను పల క్కుండా బోతాంటే నానీమా అరుచ్చాంటాది-“ పెద్దోళ్లు పలకరించినప్పుడు పలకల్ల నాయన” అంటాది. ఊ గొడ్తాను. అందరికీ జవాబులిచ్చాను.



యిత్రమేంటంటే నన్ను ఎవరూ అక్కడ రాజా సాబ్ కొడుకు అని పిలవరు. నూర్జహాన్ కొడుకనే పిలుచారు.. అదీగాదంటే మా నానీమా పేరుతో రంజాన్ బీ మనవడు అంటారు. వోళ్లందురూ అలా పిలుచాంటే చెవుల్లో చెక్కిలిగిలి పెట్టినట్టుండేది నాకు.

ఆ ఊర్లో పిల్లగోల్లు శానా మంచోళ్లు. ఏటుకు స్నేహితులైపోతారు. వాళ్లతో కలిసి జెండామాను కింద ఎగుల్లాడేవాణ్ణి.

జెండామాను కింద అరుగును ఎక్కడానికి ఎన్నో కట్టాలుపడేవాణ్ణి. మోసేతులు దోక్కబోయేవి.

అరుగుమీద చిన్న దీపం గూడు ఉండేది. అందులో దీపం ఎబ్బుడూ సాయింత్రాలు.. సాయింత్రాలు వెలుగుతూ ఉంటాండేది. చెట్టుకింద ఉన్న అరుగుమీదికి చెప్పులతో ఎక్కకూడదని రూలు.

ఆడుండేది దస్తగిరి చెట్టు.

మొక్కుకుంటే మంచి జరుగుతుందంటా. మొక్కులు తీరతాయంటా. మొక్కుబడి ఉండేటోళ్లు దస్తగిరి పండుగకు మేళాలతో వచ్చి ఆ యాపచెట్టుకు పూలహారం కట్టి, జెండాలు కట్టేవారు. శుక్కురారం, శుక్కురారం చెట్టుకింద శానామంది సద్దంపులిచ్చేటోళ్లు. అట్టా ఇచ్చినప్పుడు పిల్లలమందరం పిలపిల మంటా చుట్టుకొని చెక్కెరా, బెల్లం పెట్టించుకొని తినేవాళ్లం. బలే తీయంగా ఉండేది. ఉత్తప్పుడు ఆ జెండామాను కింద అరుగుపై కూచోని దెబ్బలకు రాణి- బొమ్మ ఆడుకునేటోళ్లం. అదీగాదంటే బారాకట్ట.. అదీ గాదంటే అరుగుకింద నేలమీద గోలీలాట.

చెట్టుకింద ఆడుగోడం, పరిగెత్తుతాండటం.. తమాషాగా ఉండేది. సాయింత్రాలు గుంపులు గుంపులుగా కాకులు చెట్టుపై వాలేవి. కావ్ కావ్ మంటూ అరుచ్చాండేటివి. కాకుల్లోబాటి మేము గూడా పిల్లలమందరం కట్టగట్టుకొని అరుచ్చాంటిమి.

చెట్టు మీద కాకులు ఆ అరుపులకు ఎగిరిపోయే టివి. కొన్ని తిరిగొచ్చి మళ్ళీ గూళ్లలో కూచేనేటివి. వాటిని చూసుకుంటూ గోలీలాట ఎత్తిపెట్టి కాకి కత ల్లోకి దిగేవాళ్లం.

అయినీ గుర్తొచ్చి మల్లా కండ్లల్లో నీండ్లు నిండాయి.

ఈతూరి మాతరం ఎట్టతిరిగి ఎళ్ళి రావాల్సిందే అనుకుంటే అమ్మి.. " ఇబ్బుడొద్దులే.. ఇబ్బుడొద్దులే.. మల్లెబ్బుడైన ఎళ్ళవుగాని.. " అంటా ఉండాది. దినాలు ఎళ్ళిపోతానే ఉండాయి. నా బాధ ఎవరికి జెప్పుకోవాలో అర్తంగాక ఒగటేమేనా ఏడ్చు బడ్డి.

ఏడ్చి ఏడ్చి ముక్కులు బిగుసుకుపోయా. సివరికి దేర్నం జేసుకొని ఏదైదే అదైందిపారా అను కుంటి. నేరుగా లేసి మిద్దె దిగి అమ్మి దగ్గరికెళ్ళి.

అమ్మి ఇంట్లోబనులతో అలిసిపోయి నట్టుండాది. 'దరగా' పటాలకు పక్కనే బొంతబర్చుకొని పడుకొని ఉండాది. ఎళ్ళి అమ్మి పక్కలో కూలబడ్డి. అమ్మిని వాటేసుకుంటి. నేను జెప్పాలనుకున్నది జెబ్బామనుకుంటాంటే ఏడుపు గొంతుకు

అడ్డమొస్తా ఉండాది. ఏడుస్తాండాను గానీ మాటలు రావడంలా.

అమ్మి అది గమనించి నన్ను ఓదార్చే పెయత్నం జేస్తూ రెండుకండ్ల నీండ్లను తుడుస్తూ ఉండాది. శానా జేవు తరవాత నాకు గొంతు తెరుపిచ్చింది.

"నన్ను అమ్మమొక్క ఊరికి పంపమంటే పంపించకబోతివి. రేపు జూడు. పొలం కాడికి పోయి పురుగుల మందు తాగి జావకపోతే తూ నాకొడక అను"

అమ్మి కండ్లల్లో జివ్వున నీళ్లూరినాయి. అమ్మి ఏడుస్తాండాది. నన్ను గట్టిగా గుండెలకు అత్తుకొని ఏడుస్తాండాది.

"నై బేట్.. నువ్వు సావకూడదురా నేనే...నేనే సచ్చిపోవాలి. నిన్ను అమ్మమొక్క ఊరికి పంపలేకపోతుండాను జూడూ... అందుకు నేనే

మొక్కుకుంటే మంచి జరుగుతుందంటా. మొక్కులు తీరతాయంటా. మొక్కుబడి ఉండేటోళ్లు దస్తగిరి పండు గకు మేళాలతో వచ్చి ఆ యాపచెట్టుకు పూలహారం కట్టి, జెండాలు కట్టేవారు. శుక్కురారం, శుక్కురారం చెట్టుకింద శానామంది సద్దంపులిచ్చేటోళ్లు. అట్టా ఇచ్చినప్పుడు పిల్లలమందరం పిలపిల మంటా చుట్టుకొని చెక్కెరా, బెల్లం పెట్టించుకొని తినేవాళ్లం. బలే తీయంగా ఉండేది. ఉత్తప్పుడు ఆ జెండా మాను కింద అరుగుపై కూచోని దెబ్బలకు రాణి- బొమ్మ ఆడుకునేటోళ్లం. అదీగాదంటే బారాకట్ట.. అదీ గాదంటే అరుగుకింద నేలమీద గోలీలాట.

సచ్చిపోవాలి" అంటా అమ్మి ఏడస్తాండాది.

మళ్లా అంది- " అమ్మమొక్క పేదోళ్లు... వాళ్లకే తిండికి లేక పచ్చులు ఛస్తాండారు. ఇబ్బుడు నీవు బోయి వోళ్ల పానాలమీద బడితే వోళ్లు నీకెక్కడైంది తీసుకొచ్చి బెడతారు జెప్పు? నీవు జేసే అల్లరికి పనీపాట ఇడిసిపెట్టి కాపల ఉండల్లంటే ఐతాదా. నానీమా వోళ్లు పద్దనబోయి సాయింతరం గానీ ఇంటికి రారు. వోళ్లు

శనిక్కాయలు వల్చడానికి పోతుండారు. నాతోపాటి పుట్టిన ఆడపిల్లల్లు ఇంకా ఇద్దరుండి సచ్చినారు గదా ఆ యింట్లో. మా నాయన మేము సిన్నప్పుడే పీకలదాక తాగి సచ్చిపోతే ముసల్ది-నానీమా ఒక్కతే రెక్కలు ముక్కలు చేసుకొని కట్టపడతాండాది. నిన్ను వాళ్లు జూసుకోలేరా. అక్కడ పరిస్థితి దెల్చి గూడా నిన్నక్కడికి పంపి వోళ్లను బాధపెట్టలేను." అని-

" అరె మేరె మాలిక్! నాకు బుట్టిల్లు బాగుంటే నా బిడ్డలకీ గతి పట్టేది కాదుగదా" అని గుండెలు బాదుకోబట్టె. నాగేమర్తం గాలా. కాసెబ్బుడికి మళ్ళీ అమ్మి మాట్లాడబట్టె.

"పోనీ ఇక్కడైందేదైనా యిచ్చి పంపిద్దామంటే యిక్కడ నీకు దెలీకుండా ఏముండాది జెప్పు? ఇక్కడ కూడా ఏమీ బర్కత్ లేకపాయ- ఏమి లేకపోయినా నీ దాదీమా (నానమ్మ) నా మీద లేనిబోని అభాండాలన్నీ ఏస్తావుండాది. ఇక్కడైంది ఏవేవో దీసుకెళ్ళి నీ నానీమా వోళ్లకు యిస్తుండానని మీ నాయనతో అంటాండాది.

అయినా ఏముండాదనిరా ఆపేద్దానికాడ. ఎబ్బుడూ నానీమా.... నానీమా అంటా ఉండావు. ఎళ్ళి ఉప్పుకారం తినిరావాలి నాయాలా.. అంతే గదా?" ఏడస్తాండాది.

ఆ నీండ్లు ఇబ్బుడిబ్బుడే ఆగేటట్టు లేవు. తుడ సడానికి పెయత్నిస్తావుంటే నా జేతులు తడిసి ముద్దయిపోతాండాయి. నాక్కూడా ఏడుపొచ్చింది. ఏడచ్చా ఏడచ్చా మనసులో గట్టిగా ఒకటి అనుకుండాను-

"యాలా.. మా అమ్మమ్మ వోళ్లు బీదోళ్లనే గదా అమ్మి నన్నక్కడికి పంపనంటాండాది. మా అమ్మమ్మ వోళ్లకు దండిగా లెక్క ఇవ్వు సోమి. అల్లాగే మా నాయనోళ్లకుగూడా దండిగా యివ్వు దండీ! అట్ట జేస్తే పెతి సెలవలకి నేను మా నానీమా వాళ్ల ఊరికి వెళ్ళొచ్చు దేవుడా.."

దువా కోసం తెరిసిన నా అరచేతుల్లో మా నానీమా వాళ్ల ఊరూ ఆ ఊరిలోని దస్తగిరి చెట్టూ కనిపిచ్చా ఉంది.

నా మొక్కును పదిలంగా ఆ చెట్టుకు కట్టుకున్నాను.

